

૨૦) પસંદગીપાત્ર અખ્લાક અને સુયોગ્ય આચરણની બાબતમાં
હઝરત (અ.)ની દુઆ

બિસ્મિલ્લાહિર રહમાનિર રહીમ

બારે ઈલાહા ! મોહંમદ (સ.) અને તેમના વંશજો પર રહેમત વરસાવજે અને મારા ઈમાનને સંપૂર્ણતમ ઈમાનની હદ સુધી પહોંચાડી દેજે અને મારા યકીનને સર્વશ્રેષ્ઠ યકીનમાં સમાવેશ કર. અને મારી નિયતને સૌથી પસંદગીપાત્ર નિયત અને મારાં કાર્યોને સર્વશ્રેષ્ઠ કાર્યોના દરજ્જા સુધી બુલંદ કરી દે. ખુદાવંદા ! તારી કૃપાથી મારી નિયતને મજબૂત કરી દે અને તારી કુદરતથી મારા દોષોની સુધારણા કરી દે.

બારે ઈલાહા ! મોહંમદ (સ.) અને તેમના વંશજો પર રહેમત વરસાવજે અને મને એ તલ્લીનતાઓ કે જે ઈબાદતમાં વિધન રૂપ (બાધક) છે તેમનાથી બેફિકર બનાવી દે અને મને એ જ બાબતના અમલથી સુસજ્જ બનવાનું સામર્થ્ય અર્પણ કર કે જેની બાબતમાં મને આવતી કાલે તું સવાલ કરીશ. મારી જિંદગીના દિવસોને માત્ર તારા સર્જનો માટે કાર્યસમાપ્તિ માટે ખાસ કરી દે અને મને (અન્ય લોકોથી) બેફિકર કરી દે અને મારી રોઝીમાં વૃદ્ધિ અને વિસ્તૃતતા અર્પણ કર. નિર્ધનતા અને પરાશ્રયમાં નાખી દેતો નહીં. ઈજ્જત અને પ્રતિષ્ઠા આપ. અહંકાર અને ધમંડ સાથે મુલાકાત થવા દેતો નહીં. મારા નફ્સને બંદગી અને ઈબાદત માટે આધીન કરી દે અને સ્વેચ્છાચારથી મારી ઈબાદતને દૂષિત થવા દેતો નહીં અને મારા હાથ દ્વારા લોકોને ફાયદો પહોંચાડજે અને તેને ઉપકાર બતાવવાથી નિષ્ફળ બનવા દેતો નહીં. મને ઉચ્ચ પ્રકારના અખ્લાકની બક્ષિસ આપ અને ગર્વ તેમજ અભિમાનથી સુરક્ષિત રાખજે. બારે ઈલાહા ! મોહંમદ (સ.) અને તેમના વંશજો પર રહેમત વરસાવજે અને લોકોમાં મારો દરજ્જો જેટલો ઊંચો કરે એટલા પ્રમાણમાં લોકોની નજરમાં મને નીચો પાડી દે અને મને જેટલી જાહેરી ઈજ્જત આપે એટલા પ્રમાણમાં મારા નફ્સમાં બાતિની તુચ્છતાનો અનુભવ પેદા કરી દેજે. બારે ઈલાહા ! મોહંમદ (સ.) અને તેમના વંશજો પર રહેમત વરસાવજે અને મને એવી નેક

હિદાયતથી સૌભાગ્યશાળી બનાવ કે જેને હું બીજી વસ્તુથી બદલી ન દઉં અને એવા સાચા રસ્તા પર ચઢાવી દે કે જેનાથી કદી મોઢું ન ફેરવું અને એવી પાકટ નિયત આપ કે જેમાં જરા પણ શંકા ન કરું અને જ્યાં સુધી મારી જિંદગી તારી ઈતાઅત અને ફરમાબરદારીમાં કામ આવે ત્યાં સુધી મને જીવતો રાખજે અને જ્યારે તે શયતાનની ચરવાની જગ્યા બની જાય તો એ પહેલાં કે તારી નારાજગી વહોરી લઉં અને તારો ગઝબ મારા ઉપર ચોક્કસ થઈ જાય તો મને તારી તરફ ઉઠાવી લેજે.

અય મારા માઅબૂદ ! કોઈ એવી ખસ્લત કે જે મારા માટે દોષિત સમજવામાં આવતી હોય તેને સુધાર્યા વગર છોડી ન દેતો અને કોઈ એવી ખરાબ આદત કે જેના ઉપર મારી બદનામી કરી શકવામાં આવે તો તેને સુધાર્યા વગર રહેવા દેતો નહીં અને જે પવિત્ર ટેવ હજુ સુધી મારામાં સંપૂર્ણ થઈ ન હોય તેને સંપૂર્ણતા સુધી પહોંચાડી દે.

અય અલ્લાહ ! રહેમત વરસાવજે મોહંમદ (સ.) અને તેમના વંશજો પર અને મારી બાબતમાં કિન્નાખોરી અને દુશ્મનોની દુશ્મનીને પ્રેમથી, ઉપદ્રવીઓની ઈર્ષાને મહોબ્બતથી, નેક લોકો સાથેના અવિશ્વાસને વિશ્વાસથી, નિકટવર્તી લોકોની અદાવતને દોસ્તીથી, સ્વજનોના સંબંધ કાપી નાખવાની ક્રિયાને સંબંધો જોડી દેવાથી, નજીકના સ્વજનોની અવકૃપાને સહાયતા અને પરોપકારથી, ખુશામતખોર લોકોની જાહેરી મહોબ્બતને સાચી મહોબ્બતથી અને સાથીદારોના અપમાનસભર વર્તીવને સુંદર મેળમેળાપથી અને જાલિમોના ડરથી, કડવાશને અમલની મીઠાશથી બદલી નાખજે.

ખુદાવંદા ! રહેમત વરસાવજે મોહંમદ (સ.) અને તેમના વંશજો પર અને જે મારા ઉપર જુલમ કરે તેના ઉપર મારું વર્યસ્વ સ્થાપી દેજે, જે મારી સાથે ઝઘડો કરે તેના મુકાબલામાં મને (તેની દલીલને તોડી નાખે તેવી) જીભ આપજે, જે મારી સાથે દુશ્મની રાખે તેના ઉપર મને વિજય અને સફળતા આપજે, જે મારી સાથે છળકપટ કરે તેની છેતરપીંડીનો ઉકેલ અર્પણ કરજે, જે મને દબાવી દે તેના ઉપર મને કાબૂ આપજે, જે

મારી નિંદા કરે તેને જૂઠો સાબિત કરવાની તાકાત આપજે અને જે મને ડરાવે, ધમકાવે તેનાથી મને સુરક્ષિત રાખજે, જે મારી સુધારણા કરે તેની ઈતાઅત અને જે સન્માર્ગ બતાવે તેનું અનુસરણ કરવાનું સામર્થ્ય અર્પણ કરજે.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને મને એવા કાર્યનું સામર્થ્ય આપ કે જે મારી સાથે ખયાનત અને દગાબાજી કરે તેની હું ભલાઈ ઈચ્છું, જે મને છોડી દે તેની સાથે સારા વ્યવહારથી વર્તન કરું, જે મને (કોઈ ચીજથી) વંચિત રાખે તેને ઈનામ અને બક્ષિસની સાથે વળતર આપું. અને જે મારી સાથે સંબંધ કાપી નાખે તેનો બદલો હું તેની સાથે સારો સંબંધ રાખીને વાળું અને જે મારી પીઠ પાછળ મારી બૂરાઈ કરે, તેનાથી ઉલટું, હું તેની સારી બાબતોનું વર્ણન કરું અને સુવ્યવહાર માટે (અલ્લાહનો) શુક્ર બજાવી લાવું અને દુષ્કર્મ પ્રત્યે ઉપેક્ષા સેવું.

બારે ઈલાહા ! મોહંમદ (સ.) અને તેમના વંશજો પર રહેમત વરસાવજે અને ન્યાયનો નશો, ગુસ્સા પર અંકુશ અને ફિત્તાને દબાવી દેવામાં, છુટા છવાયા અને વિખરાયેલા લોકોને ભેગા કરવામાં, અંદરો અંદર સુલેહ સફાઈ કરાવવામાં, નેકીને જાહેર કરવામાં, દુષ્કર્મો પર પડદો નાખવામાં, સૌમ્ય સ્વભાવ અને વિનમ્રતા અને સુંદર જીવનશૈલી ધારણ કરવામાં, દેખભાળ રાખવામાં, સુવ્યવહારને અમલમાં મૂકવામાં, ફઝીલત તરફ આગળ વધવામાં, દયાભાવ અને ઉપકારને પ્રાથમિકતા આપવામાં, છીદ્રશોધન (કોઈના દોષો જોવાની રીત)ને તિલાંજલી આપવામાં અને બિનહકદાર માણસ સાથે સુવ્યવહારને ટાળી દેવામાં અને સાચી વાત કહેવામાં જો કદાચ તે ભારે પડી જાય અને પોતાની વાણી વ્યવહારની ભલાઈને ઓછી સમજવામાં જો કદાચ તે વધુ પ્રમાણમાં હોય, અને પોતાની વાણી અને અમલની બૂરાઈને વધારે સમજવામાં ભલેને પછી તે અલ્પ પ્રમાણમાં હોય. મને નેક લોકોનાં આભૂષણો અને પરહેઝગારોની સજાવતથી શણગારી દે અને એ બધી જ વસ્તુઓને કાયમી ઈતાઅત અને જમાઅત સાથેનો સંબંધ અને બિદ્અતવાળી અને સંશોધનાત્મક રસ્તાઓ ઉપર અમલ

કરનારાઓની અલગતા દ્વારા સંપૂર્ણતાના પાયા સુધી પહોંચાડી દે.

બારે ઈલાહા ! મોહંમદ (સ.) અને તેમના વંશજો પર રહેમત વરસાવજે અને જ્યારે હું વૃધ્ધ થઈ જાઉં તો તારી વિસ્તૃત રોઝી મને આપજે અને જ્યારે નિઃસહાય અને અશક્ત થઈ જાઉં તો તારી પ્રચંડ તાકાતથી મને સહારો આપજે અને મને એ બાબતમાં ઓતપ્રોત ન બનાવી દે કે તારી ઈબાદતમાં હું સુસ્તી અને આળસ કરું, તારા માર્ગની અડગતાથી ભટકી જાઉં, તારી મહોબ્બતની જે માંગ હોય તેનો વિરોધ કરું અને જે તારાથી છુટો છવાયો કે વેરણછેરણ હોય તેની સાથે મેળમેળાપ રાખું અને જેઓ તારી તરફ આગળ વધનાર છે તેમનાથી અલાયદો રહું.

ખુદાવંદા ! મને એવો બનાવી દે કે જરૂરિયાત વખતે તારા દ્વારા હુમલો કરું, હાજત વખતે તારી પાસે સવાલ કરું અને ગરીબાઈ અને નિર્ધનતાના પ્રસંગે તારી સામે આજીજી કરું અને મને આ રીતે અજમાવતો નહીં કે ઉતાવળમાં તારા સિવાય કોઈ બીજાની પાસે મદદ માગું અને નિર્ધનતા અને નાદારીના સમયે તારા સિવાય કોઈ બીજાની આગળ આજીજીપૂર્વક પ્રસ્તાવ રજૂ કરું અને ભયના પ્રસંગે તારા સિવાય બીજાની આગળ રડીને આજીજી કરું કે જેથી તારા તરફથી વંચિતતા અસફળતા અને અસહાનુભૂમિનો હકદાર બનું.

અય બધા જ રહમ કરનારાઓમાં સૌથી વધારે રહમ કરનાર ખુદા ! જે લોભ, કુધારણા અને ઈર્ષાની ભાવના શયતાન મારા દિલમાં પેદા કરે તેને તારી મહાનતાની યાદ, તારી કુદરતમાં આશંકા અને દુશ્મનના મુકાબલામાં યુક્તિ પ્રયુક્તિઓની કલ્પનાઓથી બદલી દે અને અશુભવાણી અથવા તો નિરૂપયોગી વાતો અથવા ખોટી સાક્ષી અથવા ગેરહાજર મોમિનની નિંદા અથવા હાજર (મોમિન)ની સાથે ખરાબ વાણીપ્રયોગ અને આ પ્રકારની સ્વીકૃત બાબતો મારી જીભ પર લાવવા ઈચ્છે તેમને પોતાની પ્રશંસાગાન, પ્રશંસામાં પ્રયત્ન અને તલ્લીનતા, ખુદાની મહાનતાનું તેમજ શ્રેષ્ઠતાનું વર્ણન, અલ્લાહની

નેઅમતો માટે શુક્ર કરવો અને તેના ઉપકારનો સ્વીકાર કરવો આ બધાને તું નેઅમતોની ગણતરીથી બદલી નાખ.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને મારા ઉપર જુલ્મ ન થવા પામે જ્યારે કે તું તેને દૂર કરવા માટે સમક્ષ છે અને હું કોઈના ઉપર જુલમ ન કરું જ્યારે કે તું મને જુલમથી રોકવાની તાકાત ધરાવે છે અને હું ગુમરાહ ન થઈ જાઉં જ્યારે કે મારું માર્ગદર્શન કરવું તારા માટે સહેલું છે અને હું મોહતાજ ન થઈ જાઉં જ્યારે કે મારી ઉન્નતિ તારા તરફથી છે અને હું વિદ્રોહી ન બની જાઉં જ્યારે કે મારી ખુશાલી તારા તરફથી છે.

બારે ઈલાહા ! હું તારી મગ્ફેરતની તરફ આવ્યો છું અને તારી માફીનો અભિલાષી અને તારી બક્ષિસનો આસક્ત છું. હું માત્ર તારા ફઝલ (કૃપા) ઉપર ભરોસો રાખું છું અને મારી પાસે કોઈ વસ્તુ એવી નથી કે જે મારા માટે મગ્ફેરતનું કારણ બની શકે કે ન તો મારા અમલમાં કંઈ એવું છે કે જેથી તારી ક્ષમા મેળવવાને પાત્ર બનું અને હવે હું પોતે જ મારા વિરુદ્ધ ફેંસલો કરી ચૂક્યો છું ત્યાર પછી તારી ફઝલ (કૃપા) સિવાય મારી ઉમેદની પૂંજી શું હોઈ શકે છે ? આથી મોહંમદ (સ.) અને તેમના વંશજો પર રહેમત વરસાવજે અને મારા ઉપર દયા કર.

ખુદાયા ! મને હિદાયતની સાથે બોલતો કર, મારા દિલમાં તકવા અને પરહેઝગારીની પ્રેરણા અર્પણ કર, પવિત્ર અમલ કરવાનું સામર્થ્ય આપ. તારા પસંદગીપાત્ર કાર્યોમાં તન્મય રાખ. ખુદાયા ! મને સર્વશ્રેષ્ઠ રસ્તા ઉપર ચલાવ અને એવું કર કે તારા દીન અને કાયદાઓ ઉપર મરું અને એમના ઉપર જ જીવતો રહું. અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને મને (વાણીવ્યવહાર અને આચરણમાં) મધ્યમ માર્ગ આપીને સૌભાગ્યશાળી બનાવ અને સુધારકો અને હિદાયતના માર્ગદર્શકો અને નેક બંદાઓમાં ગણ અને આખેરતની સફળતા અને જહન્નમથી

સલામતી અર્પણ કર.

ખુદાયા ! મારા નફ્સના એક ભાગને તારી (કસોટી અને આજમાઈશ) માટે ખાસ કરી દે કે જેથી તેને (અઝાબથી) મુક્તિ આપી શકે અને એક ભાગ કે જેનાથી તેની (દુન્યવી) સુધારણા અને શુદ્ધિ સંકળાયેલી છે, તેને મારા માટે રહેવા દે કેમકે મારા નફ્સને જો તું ન બચાવે તો તે હલાક થનારો છે.

અય અલ્લાહ ! જો હું ગમગીન હોઉં તો મારાં સાધન સરંજામ (સંતોષ) તું છે અને જો (દરેક જગ્યાએથી) વંચિત રહું તો મારી આશાનું કેન્દ્ર તું છે અને જો મારા ઉપર દુઃખોનો જમાવડો હોય તો તેની દાદ ફરિયાદ તારાથી જ છે. જે વસ્તુ જઈ ચૂકી છે તેનું વળતર અને જે વસ્તુ નાશ પામી છે તેનું સમારકામ અને જેને તું નાપાસંદ કરે તેની અદલાબદલી તારા હાથમાં છે. આથી આફત ઉતરી આવે તે પહેલાં, સલામતી માગવાના પહેલાં, ખુશાલી અને ગુમરાહીના પહેલાં મારા ઉપર ઉપકાર કર અને લોકોની સખત અને યોગ્ય બાબતોના રંજથી મને સુરક્ષિત રાખ અને ક્યામતના દિવસે શાંતિ અને સંતોષ અર્પણ કર અને સુંદર હિદાયત અને સીધો માર્ગ અપનાવવા મહેરબાની કર.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને તારી દયાથી (દુષ્કર્મોને) મારાથી દૂર કરી દે અને તારી નેઅમતથી મારો ઉછેર કર અને તારા કૃપાથી મારી સુધારણા કર અને તારા ફઝલ (કૃપા) અને ઉપકારથી (શારીરિક બીમારીઓનો) મારો ઉપચાર કરજે. મને તારી રહેમતના છાંયડામાં જગ્યા આપ અને તારી રજામંદીમાં મને ઢાંકી દે અને જ્યારે કાર્યો શંકાસ્પદ બની જાય તો એમાંથી જે કાર્યો સવાબ માટે વધારે યોગ્ય હોય અને જ્યારે અમલમાં સંદેહ થઈ જાય તો તેમાંથી જે વધારે પવિત્ર હોય અને જ્યારે ધાર્મિક સંપ્રદાયો વચ્ચે મતભેદ પેદા થઈ જાય તો એમાં જે વધારે પસંદગીપાત્ર હોય તેના ઉપર આચરણ કરવાનું સામર્થ્ય અર્પણ કર.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને મને નિશ્ચિંતતાનો મુગટ પહેરાવ અને સંબંધિત કાર્યો અને સુંદર પધ્ધતિથી પૂર્ણ કરવા નિયુક્ત કર અને એવી હિદાયતથી સન્માનિત કર કે જે શાશ્વતતા અને દ્રઢતા ધરાવતી હોય અને સમૃદ્ધિ અને ખુશાલીથી મને વિચલિત ન થવા દે અને સંતોષ અને સુખ્યેન અર્પણ કર અને જિંદગીને સખત અને મુશ્કેલ ન બનાવી દે. મારી દુઆને રદ ન કર કેમકે હું કોઈને પણ તારો સમક્ષ સમજતો નથી કે ન તો તારી સાથે કોઈને તારો બરોબરિયો સમજીને પોકારું છું.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને મને ફૂઝૂલખર્ચી (અપવ્યય)થી દૂર રાખજે અને મારી રોઝીને નાશ પામતી બચાવજે અને મારા માલમાં બરકત આપજે, તેના વૃદ્ધિ કર અને મને એમાંથી નેક કાર્યોમાં ખર્ચ કરવાને કારણે સન્માર્ગ અને સવાબ સુધી પહોંચાડી દેજે.

બારે ઈલાહા ! મોહંમદ (સ.) અને તેમના વંશજો પર રહેમત વરસાવજે અને મને ગુનાહિત કાર્યોના રંજો ગમથી બેફિકર કરી દે અને બેહિસાબ રોઝી અર્પણ કર. જેથી આજીવિકાની શોધમાં ભરાઈ જઈને તારી ઈબાદતથી વિમુખ ન થઈ જાઉં અને (ખોટાં અને અધાર્મિક) કાર્યોનું નુકસાન ન ભોગવું. અય અલ્લાહ ! હું જે કંઈ ઈચ્છું છું તેને તારી કુદરતથી સુક્ષ્મ (નજીવું) બનાવી દે અને જે વસ્તુથી ભયભીત છું તેનાથી તારી ઈજ્જત અને જલાલ દ્વારા મને આશરો આપજે. ખુદાયા ! મારી આબરૂને સમૃદ્ધિ અને શ્રીમંતાઈની સાથે સુરક્ષિત કરી દે અને ગરીબાઈ અને તંગદસ્તીથી મારી શ્રેષ્ઠતાને નજરોથી નીચી પાડી ન દેજે કે તારી પાસેથી રોઝી મેળવનારાઓ પાસેથી રોઝી માગવા લાગું અને તારા અધમ બંદાઓની કૃપા અને કરમની નજરને તારા તરફ વાળવાની તમન્ના કરું. જે કોઈ મને આપે તેની મદદ અને વખાણ અને જે કોઈ ન આપે તેની બૂરાઈ કરવાના કાર્યમાં ગ્રસ્ત થઈ જાઉં અને તું જ અર્પણ કરવાનો અને રોકી લેવાનો

અધિકાર ધરાવે છે ન કે તે.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને મને એવી તંદુરસ્તી અર્પણ કર કે જે ઈબાદતમાં કામ આવે અને એવી કુરસદ આપ કે જે દુનિયાથી અસંબધ્ધતામાં ખર્ચાઈ ગઈ હોય અને એવું ઈલ્મ અર્પણ કર કે જે અમલની સાથે હોય અને એવી પરહેઝગારી આપ કે જે સંતુલનની હદમાં હોય (કે જેથી વિશ્વાસમાં ફસાઈ ન જાઉં.)

અય અલ્લાહ ! મારી જિંદગીની મુદતને તારી ક્ષમા અને માફી સાથે સમાપ્ત કર અને મારી આરઝૂને રહેમતની ઉમેદમાં સફળતા આપજે અને તારી ખૂશ્નૂદી સુધી પહોંચવા માટે માર્ગને સહેલો બનાવી દે અને દરેક પરિસ્થિતિમાં મારા અમલને સર્વશ્રેષ્ઠ બનાવજે.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને મને ગફલતની ક્ષણોમાં તારા ઝિક્રને માટે હોંશિયાર કરી દે અને મોહલતના દિવસોમાં તારી ઈતાઅતમાં તલ્લીન રાખજે અને તારી મહોબ્બતનો સરળ અને સહેલો રસ્તો મારા માટે ખોલી આપ અને તેના દ્વારા મારા માટે દુનિયા અને આખેરતની ભલાઈને સંપૂર્ણ કરી દે. અય અલ્લાહ ! મોહંમદ (સ.) અને તેમના સંતાનો પર સર્વશ્રેષ્ઠ રહેમત વરસાવજે એવી રહેમત કે જે આના પહેલાં મખ્લૂકમાંથી કોઈના પર નાઝિલ કરી ન હોય અને ત્યાર પછી પણ કોઈના પર નાઝિલ કરનાર ન હોય અને અમને દુનિયામાં પણ નેકી અર્પણ કર અને આખેરતમાં પણ અને તારી રહેમતથી અમને દોઝખના અઝાબથી સુરક્ષિત રાખજે. ★